

दिनाङ्क :-20.12.2024

प्रातः - 06:55

प्रधानमन्त्री-ब्रिटेनदेशः

प्रधानमन्त्री नरेन्द्रमोदी हयः ब्रिटेनदेशीयेन राज्ञा चार्ल्स-तृतीयेन सह वार्ता कृतवान्। उभयोः देशयोः मध्ये ऐतिहासिकान् सम्बन्धान् संस्मरन्तौ उभौ नेतारौ भारत-ब्रिटेनयोः मध्ये रणनीतिक-सहभागित्वाय स्वीयप्रतिबद्धतां पुष्टिं कृतवन्तौ। एकस्मिन् सामाजिकसन्देशपटले प्रधानमन्त्री अलिखत यत् असौ ऋतुदशा-कार्याचरणं स्थिरतां च समेत्य पारस्परिक-हितानां विविधेषु विषयेषु चर्चा कृतवान्।

लोकसभाध्यक्षः

लोकसभाध्यक्षेण ओमबिडलाइत्यनेन कठोरादिष्टं यत् केनापि राजनीतिकदलेन सांसदसमूहैश्च संसत्भवनस्य कस्मिन्नपि द्वारे प्रदर्शनम् नैव आचरणीयम् निर्देशोऽयं हयः संसत्परिसरे जातां घटनाम् अभिलक्ष्य प्रख्यापितः। यदा कांग्रेस-भाजपा-दलयोः सांसदैः विरोधप्रदर्शनकाले पारस्परिकः प्रहारः कृतः येन हि द्वौ सांसदौ व्रणितौ जातौ उभौ सांसदौ चिकित्सालये चिकित्सां प्राप्तवन्तौ च।

दिल्ल्यारक्षिः

भाजपेतिदलेन ख्यापित-परिवेदनान्तरं दिल्ल्यारक्षकैः कांग्रेसदलस्य राहुलगान्धिनः विरुध्य प्राथमिकी पञ्जीकृता। दिल्ल्यारक्षिणा प्रोदीरितं यत् केवलं भारतीयन्यायसंहितायाः नवाधिकैकशतं धारा अपसारिता अन्याः च सर्वाः धाराः ताः एव सन्ति याः परिवेदनायां प्रदत्ताः। भाजपेतिदलस्य अनुरागसिंहठाकुरः बांसुरीस्वराजः हेमंगजोशी इत्येते हयः लोकसभायाः विपक्षनेतुः राहुलगान्धिनः विरुध्य संसत्मार्गस्य दिल्ल्यारक्षि-स्थानके प्राथमिकीं सूचितवन्तः।

अमितशाहः

केन्द्रीयः गृहमन्त्री अमितशाहः उक्तवान् यतः प्रधानमन्त्रिणः नरेन्द्रमोदिनः आतङ्कवादं विरुध्य शून्यसहिष्णुता-नीत्यानुसारं प्रशासनं शीघ्रमेव जम्मूकश्मीरस्य आतङ्कवादमुक्तं लक्ष्यं प्राप्स्यति इति। तत्रैव एतदर्थं सर्वाणि संसाधनानि समुपलब्धानि कारयिष्यते। हयः नवदिल्ल्यां जम्मूकश्मीरस्य स्थितिं समादाय जातस्य एकस्य उच्चस्तरीय सुरक्षोपवेशनस्य अध्यक्षतां कुर्वन् श्रीशाहः उक्तवान् मोदिप्रशासनं

समेषां सुरक्षाबलानां संयुक्तप्रयासैः जम्मूकश्मीरे आतङ्कवादे पूर्णतया प्रभुत्वस्थापनाय प्रतिबद्धं वर्तते। विधानसभा-लोकसभा-निर्वाचनेषु कृतासहभागिता एतत् प्रदर्शयति यतः जम्मूकश्मीरस्य जनाः देशस्य लोकतन्त्रे विश्वसन्ति इति।

विदेशसचिवः यात्रा

विदेशसचिवः विक्रममिस्री इत्येषः अद्यारभ्य मॉरीशसदेशस्य त्रिदिवसीययात्रार्थं गच्छतीति। इयं यात्रा प्रधामन्त्रिणः नवीनचन्द्र-रामगुलाम-इत्यस्य नेतृत्वे मॉरीशसदेशे नवीन-प्रशासनस्य निर्माणानन्तरं भारत-मॉरीशसदेशयोर्मध्ये प्रथमम् उच्चस्तरीयं द्विपक्षीय-सहभागित्वं वर्तते। अवधेयं वर्तते यतः उभयोः देशयोः मध्ये निहिताः सम्बन्धाः प्राचीनकालादेव विद्यन्ते याः हि इतिहास-संस्कृति-परम्परासु आधारिताः वर्तन्ते। इयं यात्रा मॉरीशसदेशे सह भारतस्य द्विपक्षीय सम्बन्धान् इतोऽपि अग्रे समेधितुं अवसरत्वेन दृश्यते इति।

परीक्षापेचर्चा इति

परीक्षापेचर्चा इत्येतस्य अष्टमं संस्करणम् आगामिनि मासे आयोजयिष्यते । प्रधानमन्त्रिणा नरेन्द्रमोदिना प्रारब्धाय विलक्षणाय संवादात्मकाय कार्यक्रमाय पञ्जीयन-कार्यम् उद्घाटितम् यद्धि Mygov इत्यस्मिन् आन्तर्जालिके जनवरीमासस्य चतुर्दशदिनाङ्कपर्यन्तं उद्घाटितं भविष्यति।

बालानां परीक्षासम्बन्धं मानसिकावसादं दूरीकर्तुमऽयं कार्यक्रमः छात्रेभ्यः अभिभावकेभ्यः शिक्षकेभ्यः च महत्वपूर्णो वर्तते।

क्रिकेट

महिलानां विंशतिप्रति विंशति अन्ताराष्ट्रिय क्रिकेट प्रतिस्पर्धायामऽह्यः रात्रौ मुम्बय्याः डी-वाई-पाटिल क्रीडाङ्गणे प्रतिस्पर्धायाः तृतीये अन्तिमे च द्वन्द्वे भारतीयदलेन वेस्टइण्डिजदलं द्वे-एकं इत्यङ्कान्तरालेन पराजित्य श्रृङ्खला स्वनाम्नि पञ्जीकृता।

॥इति वार्ताः॥